



- **14 чэрвеня** быў прадстаўлены ліст Кангрэгацыі веравучэння да біскупаў каталіцкага Касцёла “*Iuvenescit Ecclesia*” (“Касцёл, які маладзее”). Яго тэмай з’яўляюцца часта далікатныя адносіны паміж касцёльнымі рухамі, харызматычнымі супольнасцямі і іерархіяй. У дакуменце рэкамендуецца, каб харызматычныя рухі знаходзіліся пад больш пільным кантролем біскупаў. Ардынарыі абавязаны старанна і ўважліва даследаваць усе прыватныя аб’яўленні, аб якіх паведамляюць члены харызматычных рухаў.

†

- **Згодна з жаданнем папы Францішка**, Кангрэгацыя Божлага культу і дысцыпліны сакраментаў апублікавала дэкрэт, у якім дзень успаміну святой Марыі Магдалены стане святам. Дакумент падкрэслівае, што “гэтае рашэнне ўпісваецца ў актуальны касцёльны кантэкст, які патрабуе глыбей засяродзіцца над годнасцю жанчыны, новай евангелізацыяй і веліччу таямніцы Божай міласэрнасці”. Свята будзе адзначацца 22 ліпеня – у дзень, калі да гэтага часу ўспаміналася святая Марыя Магдалена.

- **Папа Францішак** абвясціў святым бласлаўлёнага Станіслава Папчынскага, які быў знакамітым прапаведнікам, знаўцам духоўнага жыцця, выкладчыкам рыторыкі і пісьменнікам. Падчас беатыфікацыйнага працэсу айца Папчынскага Касцёл прызнаў цуд уваскрэшэння дзіцяці, якое памерла ва ўлонні маці. Дзякуючы гэтай падзеі, сваім апекуном айца Станіслава Папчынскага выбралі абаронцы жыцця. Аб яго заступніцтве просяць таксама сужэнцы, якія маюць цяжкасці з зачаццем дзіцяці. Перад кананізацыяй касцёл прызнаў цуд надзвычайнага здараўлення жанчыны, якая была заражана сэпісам.

- **У жніўні ў Манголіі** ўпершыню адбудуцца святарскія пасвячэнні. Іх з рук біскупа Венсэслаа Падзілья прыме дыякан Ёзэф Энк. Ён будзе першым мангольскім святаром на тэрыторыі апостальскай прэфектуры Улан-Батар. На сённяшні дзень усе святары і кансэкраваныя асобы, якія служаць у Манголіі, паходзяць з-за мяжы. Дарэчы, Касцёл у гэтай краіне налічвае 919 вернікаў, засяроджаных у 6-ці парафіях. Душпастарскую паслугу выконваюць 17 святароў, сярод якіх толькі 3 дыяцэзіяльных ксяндза. У Манголіі пражывае прыблізна 3 мільёны чалавек. Паводле апошніх падлікаў, каля 40% з іх – атэісты.

- **Ідзе праца** над другой часткай шырока вядомага фільма пра Езуса пад назвай “Мукі Хрыстовы”. Па словах рэжысёра Мэла Гібсана, “праект занадта маштабны, каб яго

можна было ўтаіць”. Працяг карціны знаходзіцца на этапе напісання сцэнарыя. Як сцвярджае сцэнарыст Рэндалл Уоллес, “«Мукі» – гэта толькі пачатак. Яшчэ шмат чаго можна сказаць. Гэта будзе вялікая і святая справа”.

credo-ua.org; deon.pl; pch24.pl